

МИНИСТЕРСТВО ЗА ТРАНСПОРТ И ВРСКИ

Врз основа на член 90 став (2) од Законот за просторно и урбанистичко планирање („Службен весник на Република Македонија“ бр. 199/14 и 44/15) министерот за транспорт и врски донесе

ПРАВИЛНИК ЗА ФОРМАТА И СОДРЖИНАТА НА ЛЕГИТИМАЦИЈАТА НА УРБАНИСТИЧКИОТ ИНСПЕКТОР, НАЧИНОТ НА НЕЈЗИНОТО ИЗДАВАЊЕ И ОДЗЕМАЊЕ И ИЗГЛЕДОТ НА ЗНАКОТ

Член 1

Со овој правилник се пропишува формата и содржината на легитимацијата на урбанистичкиот инспектор, начинот на нејзиното издавање и одземање и изгледот на знакот.

Член 2

(1) Легитимацијата на урбанистичкиот инспектор (во натамошниот текст: службена легитимација) е во правоаголна форма, изработена на пластифицирана картичка со димензии 55 x 85 мм во бела боја.

(2) Службената легитимација содржи на предната страна на левиот горен дел амблем во златна боја во вид на рамностран триаголник 15 мм обрабен со раб од црна боја од 2 мм, во десниот горен агол стои текст „РЕПУБЛИКА МАКЕДОНИЈА“, „МИНИСТЕРСТВО ЗА ТРАНСПОРТ И ВРСКИ“, под нив стои „ДРЖАВЕН ИНСПЕКТОРАТ ЗА ГРАДЕЖНИШТВО И УРБАНИЗАМ НА РЕПУБЛИКА МАКЕДОНИЈА“, на средината е испишан текст „СЛУЖБЕНА ЛЕГИТИМАЦИЈА“ со број на службената легитимација, на левиот дел е текстот „УРБАНИСТИЧКИ ИНСПЕКТОР“, долу на левата страна име и презиме на урбанистичкиот инспектор, а долу на десната страна е фотографија со димензии 30 x 25 мм.

(3) На задната страна горе во средина е отпечатен во боја грбот на Република Македонија, а под него стои текст „РЕПУБЛИКА МАКЕДОНИЈА“, потоа се впишува датумот и местото на раѓање на службеното лице, адреса на живеење, крвната група на службеното лице, датум на издавање на службена легитимација, број на службената легитимација, долу на левата страна е место за печат и долу од десната страна е потпис на директорот.

(4) Формата и содржината на службената легитимација се дадени во Прилог 1 кој е составен дел на овој правилник.

Член 3

(1) Знакот е изработен од метал со форма на елипса со димензии 45 x 55 мм.

(2) Во средината на знакот со златна боја стои грбот на Република Македонија околу кој има текст „УРБАНИСТИЧКИ ИНСПЕКТОР“, околу текстот е прстен на кој се наоѓаат седум полукружни апликации а на крајниот маргинален дел со црни букви е впишан називот „ДРЖАВЕН ИНСПЕКТОРАТ ЗА ГРАДЕЖНИШТВО И УРБАНИЗАМ НА РЕПУБЛИКА МАКЕДОНИЈА“, во долниот дел на знакот се наоѓа лента во форма на памфлет, која делумно го покрива прстенот, а на златната лента со црна боја впишан е бројот на службената легитимација.

(3) Изгледот на знакот е даден во Прилог 2 кој е составен дел на овој правилник.

Член 4

(1) Службена легитимација од членот 2 на овој правилник е сместена во кожна обвивка, под просирна пластична фолија.

(2) Во внатрешната долна страна од кожната обвивка се наоѓа знакот од членот 3 на овој правилник.

Член 5

Службената легитимација ја издава директорот на Државниот инспекторат за градежништво и урбанизам.

Член 6

(1) Урбанистичкиот инспектор кој ќе ја изгуби или по друг основ ќе остане без службената легитимација должен е веднаш да го извести органот што ја издал истата.

(2) Доколку урбанистичкиот инспектор по своја вина ја изгуби или оштети службената легитимација, трошоците за обновување и издавање на нова службена легитимација ги сноси самиот инспектор.

Член 7

(1) На урбанистичкиот инспектор на кој му престанал работниот однос треба да ја врати службената легитимација во рок од 24 часа на директорот на Државниот инспекторат за градежништво и урбанизам.

(2) Службените легитимации кои се вратени или заменети се поништуваат и за истите се води евиденција.

Член 8

Со денот на влегувањето во сила на овој правилник престанува да важи Правилникот за формата и содржината на легитимацијата на урбанистички инспектор, овластен урбанистички инспектор и начинот на нејзиното издавање и одземање („Службен весник на Република Македонија“ бр. 65/05).

Член 9

Овој правилник влегува во сила наредниот ден од денот на објавувањето во „Службен весник на Република Македонија“.

Бр. 01 - 12949/1
9 септември 2015 година
Скопје

Министер
за транспорт и врски,
Владо Мисајловски, с.р.